



صدر اسلامی جمہوریہ پاکستان جنرل پرویز مشرف کا

رمضان المبارک 1428ھ / 2007ء کے آغاز پر قوم کے نام پیغام

میرے عزیز، ہم وطنو!

السلام علیکم ورحمة اللہ!

میں رمضان المبارک کے مہینے کے آغاز پر پوری امت مسلمہ کو مبارک باد پیش کرتا ہوں۔

رمضان المبارک انتہائی مقدس اور مبارک مہینہ ہے۔ اسی مبارک مہینے میں خالق کائنات کی طرف بنی نوع انسان کی ابدی اور تاقیامت ہدایت اور رہنمائی کے لئے قرآن پاک کا نزول ہوا۔ اس عظیم کتاب میں انسانی حقوق و فرائض، باہمی اخوت و محبت اور عدل و انصاف کے اصولوں پر مبنی معاشی اور معاشرتی استحکام کے ایسے اصول بتلائے گئے ہیں جن پر چل کر یقینی طور پر نفرت و عناد کا قلع قمع کیا جاسکتا ہے۔ اس مہینے میں ہمارے لئے رحمت، برکت، مغفرت اور بخشش موجود ہے۔ اسی ماہ میں روزے جیسی اہم عبادت بھی موجود ہے جس سے تزکیہ قلب و بصر کا سامان میسر آتا ہے۔ روزہ اعلیٰ اقدار کی تربیت کا ذریعہ بھی بنتا ہے اور صبر، استقلال اور ایثار و قربانی سے آشارہنے کا قرینہ بھی مہیا کرتا ہے۔

عزیز، ہم وطنو!

قرآن کی روشنی میں نیکی اُسے کہتے ہیں جس سے نہ صرف فتنہ و فساد رکنا ہو بلکہ عدل و انصاف کی آبیاری بھی ہوتی ہو اور برائی وہ ہے جس سے بے انصافی اور ظلم و زیادتی پیدا ہوتی ہو۔ تاریخ شاہد ہے کہ مسلمانوں نے ظلم و زیادتی کے انسداد اور امن و سلامتی کی قیام کی جدوجہد میں اسلام کی حقیقی اور اعلیٰ تعلیمات کی روشنی میں عدل و انصاف کے تقاضے پورے کرنے سے دریغ نہیں کیا۔ آج ہمیں دین و ملت اور ملک و قوم کی طرف سے عائد شدہ ذمہ داری سے انحراف نہیں کرنا چاہیے بلکہ اسلام کی اعلیٰ، روشن اور معتدل تعلیمات کی اشاعت اور فروغ کے تناظر میں اپنے روزمرہ کے امور کو سرانجام دینے کا اہتمام کرنا چاہیے۔

یہ ہماری بد قسمتی ہے کہ بعض مفاد پرست عناصر رمضان میں روزمرہ کی ضرورت کی عام اشیاء مہنگے داموں فروخت کرنے کی قبیح اور گناہی حرکت سے مطلقاً اجتناب نہیں کرتے۔ میری متعلقہ حکومتی اہلکاروں کو ہدایت اور تمام چھوٹے بڑے کاروباری اور تاجر حضرات سے اپیل ہے کہ وہ بالعموم پورا سال اور بالخصوص اس مقدس مہینہ میں روزمرہ کی عام ضروری اشیاء کی سستے داموں اور بروقت ترسیل کو یقینی بنائے رکھنے کا اہتمام کریں۔ تمام متعلقہ حکومتی اداروں کو ذخیرہ اندوزوں کی بہر طور حوصلہ شکنی کر کے عام، غریب اور ضرورت مند افراد کی خوشیوں اور تمنائوں کا پاس رکھتے ہوئے، یہ بات ذہن میں رکھنی چاہیے کہ یہ عمل قومی ذمہ داری سے کما حقہ سبکدوش ہونے کے ساتھ ساتھ اللہ تعالیٰ کے نزدیک سرخروی کا سبب بھی بنے گا۔ انشاء اللہ

ہمیں اس مبارک مہینہ میں بالخصوص اور دیگر ایام میں بالعموم ہر وقت نظم و ضبط اور اتحاد و یگانگت پر کاربند رہ کر ہر آن ملک و قوم کی ترقی، اتحاد اور خوشحالی کے لئے کوشاں رہنا چاہیے۔ میری دعا ہے کہ اللہ تعالیٰ ہمیں رمضان المبارک کی فیوض و برکات سے ہمکنار فرمائے۔ آمین

پاکستان پابندہ باد